

Tíðindi til føroyingar uttanlanda stuðla av tí føroysku sjómanskirkjuni.

---

Danjal av Rana 28.06.2016 (09:16)

### **Nú verða vatngoymslurnar fyltar aftur**

Eitt lágtrýst sunnan fyri Ísland fer í ein eystan, til Skotlands. Hósdagin fer lágtrýstið væntandi at flyta seg í ein norðan og væntast síðani at liggja nærum í frið nær ella yvir Føroyum.

Í dag verður gul til stívt andøvs gul av útsynningi, 5 til 10 m/s, sum út á dagin snarar í ein sunnan, um náttina landsynning. Sóglottar, men móguliga okkurt æl. Hitin millum 10 og 13 stig. Um náttina skýggjað og regn og hitin millum 7 og 10 stig.

Mikudagin verður gul til stívt andøvs gul av landsynningi, 5 til 10 m/s, sum snarar í ein eystan og um náttina makar niður í lot til andøvs gul, 2 til 7 m/s. Skýggjað og stundum regn ella ælaveður. Hitin um dagin millum 10 og 13 stig, um náttina millum 7 og 10 stig.

Hósdagin verður gul til stívt andøvs gul av eystri ella ymsum ættum, undir 10 m/s. Stundum regn ella ælaveður, men eisini sóglottar. Hitin um dagin millum 10 og 13 stig, um náttina millum 7 og 10 stig.

Fríggjadagin, leygardagin og sunnudagin verður gul til stívt andøvs gul av ymsum ættum, undir 10 m/s. Samdrigið og ælaveður. Hitin um dagin millum 10 og 13 stig, um náttina millum 5 og 10 stig.

---

### **Maersk fer at økja um nýtsluna av Panamaveitini**

Maersk Line er ein av størstu brúkarunum av Panamaveitini, og eftir víðkanina av veitini fer bingjufelagið at kanna móguleikarnar fyri at økja um nýtsluna av henni. Tað sigur Anders Boenaes, stjóri fyri Network í Maersk Line.

"Víðkanin gevur okkum fleiri móguleikar, serliga á rutum okkara úr Asia til Suðuramerika og Asia til amerikonsku eysturstrondina. Sannlíkt er, at Maersk Line fer at økja um nýtsluna av víðkaðu Panamaveitini", sigur Anders Boenaes.

Maersk Line sendur í løtuni uml. 400.000 bingjur ígjøgnum veitina á hvørjum ári og leggur góðar 100 miljónir dollarar í kassan hjá felagnum, ið rekur veitina.

Kelda: Maersk Line  
Antares.fo

---

### **Ein vátur vøttur frammaná hjá Maersk**

Hatta er ein vátur vøttur frammaná hjá Maersk Oil.

Soleiðis lýsir Maersk-greinarin í Sydbank, Morten Imsgard, tíðindini um, at Qatar Petroleum hevur vrakað felagið sum partnara á oljuleiðini Al Shaheen í Qatar.

Hetta hendir, eftir at Maersk Oil hevur havt sáttmálan í 24 ár.

"Qatar-oljuleiðin stendur fyri 40 prosentum av samlaðu framleiðsluni hjá Maersk Oil. Tað vil siga, at Maersk Oil stendur við eini stórari avbjóðing á heysti 2017, tí tá er felagið vorðið munandi minni, enn tað er í dag," sigur Morten Imsgard.

"Og tað ger tað trupult hjá teimum at standa seg í altjóða kappingini."

Tí liggur nú eitt stórt trýst á Maersk Oil at fáa gjørt nýggjar íløgur til tess at fáa fylt tómrúmið út, vísir hann á:

"Nýggi móguleikin er at gera íløgur og syrgja fyri at gerast operatørur á nýggjum oljuleiðum ella keypa verandi oljuleiðir, ið kunnu rekast við framtíðini fyri eyga."

Hin móguleikin kemur í kjalarvørrinum á, at Maersk Gruppen hefur boðað frá síni strategigjøgnumgongd, greiðir Morten Imsgard frá:

"Tað kann jú vera, at komið verður til ta ásannan, at tá Al Shaheen er farið fyri bakka, so er grundarlagið og ryggurin í Maersk Oil burtur, og so er hetta ikki eitt virksemt, ið hefur áhuga longur."

"So kann tað vera, at Maersk fer at royna at selja Maersk Oil til onkran annan," sigur hann.

Orsøkin til frávalið skal sambært Morten Imsgard finnast í prísinum.

"Nakrir av altjóða leikarunum hava kunnað givið eitt boð, har lægri avkast av iløgum, ið teir gera, verða góðtíkin," sigur hann.

Maersk Oil hefur verið við til at ment Al Shaheen til størstu frálends-oljuleiðina hjá Qatar.

Kelda: shippingwatch.dk  
Antares.fo

---

### **Norska oljuvinnan væntar príshækkingar í 2017**

Mongu sparingarnar í olju- og gassídnaðinum fara skjótt at bera í sær hækkandi prísir, væntar greiningarhús.

Ein nýggj greining frá greiningarfyrirkuni Wood Mackenzie vísir, at olju- og gassfeløg um allan heimin skerja útreiðslurnar til leiting eftir oljuleiðum og iløgum í vinnuna. Útreiðslurnar lækka við heilum 1000 mia. dollarum í tíðarskeiðnum frá 2015-2020 sambært forsøgnunum hjá greiningarfyrirkuni.

Tað skrivur Dagens Næringsliv.

"Nú byrja vit at síggja avleiðingarnar av iløguniðurskurðinum, ið hefur við sær afturgongd í framleiðslu og útboði. Forsøgnin hjá Wood Mackenzie roknar við eini minking upp á 4 pst. í útboðnum næsta ár. Hetta fer at bera í sær, at marknaðarjavnvágini skiftir frá stórum útboði til trot. Trotið vænta vit fer at bera í sær, at oljuprísirnir lækka," sigur greiningarstjórin Harald Nypan í Norsk olje og gass, sum er eitt áhuga- og arbeiðsgevarafelag fyri oljufeløg og veitarar.

Wood Mackenzie metir nú, at útreiðslurnar til menning og leiting eftir nýggjum oljuleiðum verða 22 pst. lægri enn mett fyri tveimum árum síðani. Størsta niðurskurðinum stendur amerikanski skiferídnaðurin fyri, men eisini Russland fremur stórar sparingar. Harafturímóti heldur millum annað Saudi-Arabia sínum iløgum á núverandi støði sambært Wood Mackenzie.

Kelda: energiwatch.dk  
Antares.fo

---

### **Yvirmenn skulu ikki vænta hægri løn í bræði**

Lági vøksturin í heimsflotanum fer at minka eftirspurningin eftir yvirmonnum munandi. Við árslok 2015 manglaðu sambært Drewry 20.900 yvirmenn í heimshøpi - við árslok 2020 fer hetta talið væntandi at vera fallið til 7.700.

"Í takt við at vøksturin í tí partinum av heimsflotanum, ið hefur við farmaflutning at gera, minkar, vænta vit, at mangulin á yvirmonnum fellur, og at útreiðslan til lønir bert fer at lækka eitt lítið vet næstu fimm árin", skrivur Drewry í síðstu Manning Report síni.

Greiningarhúsið væntar, at parturin av heimsflotanum, ið flytir farm (íroknað ferðamannaskip), bert fer at vaksa við netto 300 skipum hetta til 2020.

Lønarútreiðslurnar hjá reiðaríunum væntast í ár at liggja á nøkulunda sama støði sum í fjør. Tó eru ábendingar um, at lønirnar á LNG-tangaskipum lækka, meðan lønirnar á fráländsskipum falla munandi.

Í heimshøpi eru stívliga 600.000 yvirmenn.

### **Turt gólv á Fiskamarknaðinum**

28-06-2016 - 11:19 - Jóanis Nielsen

Tað er eingin stertur boðin út á Fiskamarknaðinum í morgun, men roknast kann við, at onkur selur í morgin.

Feriuætlan hjá virkjum 2016

Tuesday, 28 June 2016

Her er ein yvirlit hvussu virkini hava stongt í summar.

Sandoy Seafood stongt í viku 28-29-30

Faroe Origin Toftir stongt í viku 29-30-31

Fiskavirkið í Gøtu stongt í viku 30-31-32

Vaðhorn stongt í viku 31-32-33

Onnur virkir hava ikki ætlanir um at steingja í summar, men siga at møguligar broytingar kunna koma í.

Landingarmiðstøðin NFCS í Klaksvík steingir frá 4 til 7 august

Jn.fo

---

### **Nýggja Ruth hefur el-spöl frá KSS**

28-06-2016 - 11:20 - Jóanis Nielsen

Nýggi nótabáturin, Ruth HG264, er sum tann fyrsti uppsjóvartrari og nótabátur her um vegir, útgjörður við elektriskum spølum frá Ibercisa, sum KSS (Klaksvíkar Sleipistöð) er sølu- og tænaumboð fyri, í øllum norðurlondum og Stórabretlandi og Írlandi.

Öll hövuðsspölini og hjálpspölini eru el-drivin við frekvensumformarum.

Reiðarin, Gullak Madsen, gongur ikki bert undan við at velja el-spöl, men hefur hartil sett 3x trolspöl og 4x netatrumlur á 34m<sup>3</sup> og 42m<sup>3</sup> í Ruth, so at fiskast kann við dupultum trolí.

Hivimegin á trolspöllum fer upp í 120 tons og upp í 150 tons á netatrumlumum.

Autotrol-skipanin á brúnni er frá Scantrol.

Higartil hefur Ruth fiskað umleið 13.000 tons av svartkjafti á bert fyra túrum vestanfyri Írlandi.

Jn.fo

---

28-06-2016 10:42

### **Brexit skal útgreinast fyri Føroyar**

Landsstýrið hefur sett ein arbeiðsbólk, sum skal greina avleiðingarnar av Brexit fyri Føroyar  
Eingin kennir avleiðingarnar, sum Brexit fær fyri Føroyar. Tí hefur landsstýrið avgjørt at seta ein arbeiðsbólk, sum skal fylgja gongdini og greina, hvørjar avleiðingar tað fær fyri Føroyar, at Bretland atkvøddi seg úr Evropasamveldinum á fólkaatkvøðu seinasta hósdagur

- Nógvir ósvaraðir spurningar eru í mun til hvørjar avleiðingar Brexit fær fyri Føroyar innan handil, fiskivinnu og onnur øki. Tørvur er tí á, at landsstýrið fylgir gongdini væl og ger neyðugu greiningar, so vit hava haldgott grundarlag at taka stig fyri at tryggja føroysk áhugamál, sigur Poul Michelsen, landsstýrismaður í uttanríkis- og vinnumálum.

Arbeiðsbólkurin verður mannaður við embætisfólki úr Uttanríkis- og vinnumálaráðnum, Fiskimálaráðnum, Fíggjarmálaráðnum og sendimanni Føroya í London. Uttanríkis- og vinnumálaráðið leiðir og samskipar arbeiðið.

Aksel Johannesen, løgmaður, heldur tað vera trupult at siga heilt ítøkiliga, hvussu úrslitið fer at ávirka okkum í Føroyum, tá so stór óvissa valdar.

- Tað er hugsandi, at okkara viðurskipti við Stórabretland á handils- og fiskivinnuøkinum kunnu broytast, sigur Aksel V. Johannesen, løgmaður.

Tað er nóg, ið bendir á, at tað kann taka nøkur ár, áðrenn Stórabretland formliga tekur seg úr ES. So leingi Stórabretland er partur av ES, verða okkara formligu viðurskiftini óbroytt.

- Landsstýrið og sendistova Føroya í London fylgja væl við gongdini. Stórabretland er ein týðningarmikil samstarvsfelagi, og málið er sjálvsagt, at vit framhaldandi fara at hava gott handils- og fiskivinnusamstarv við Stórabretland, vísir løgmaður á.

Dimma.fo

---

28-06-2016 11:37

### **Fleiri ferðafólk velja Føroyar alt árið**

Serliga hesa vetrarhálvuna hava fleiri ferðafólk verið at sæð enn áður. Hetta kemst av, at fleiri velja at koma hendan vegin fyrr á árinum

- Tey koma fyrr á árinum, og málbólkurin er eisini blivin nakað yngri, sigur Guðrið Højgaard, stjóri á Visit Faroe Islands. Hetta er nakað, sum føroyska ferðavinnan hevur arbeitt miðvíst ímóti, sigur hon, men leggur afturat, at enn er langt á mál.

- Vit arbeiða nóg við útlendskum fjølmiðlum við at vísa á til dømis hvørji tiltøk eru í Føroyum um veturin. Veturin hevur eisini nakað heilt annað at bjóða uppá enn summarið, og tað er ein heilt annar kundaskari, sum velur at koma higar.

Hugtakandi vetrarfilmurin, sum Visit Faroe Islands gav út fyri tveimum árum síðani hevur eisini gjørt sítt. Tó eru enn eingi náðgreinilig tøl yvir vøksturin, tí at hetta rákið er reiðiliga nýtt og bert tvey ár eru at sammeta við. Harafturat var árið 2015 var eitt serstakt ár orsakað av sólarmyrkingini.

Føroyar raka plett

Sosialu miðlanir hava eisini verið ein góð hjálp hjá ferðavinnuni, og við umleið 200.000 fylgjarum tilsamans ber til at røkka bæði nýggjum og yngri málbólkum. Høvuðsbólkurin hevur leingi verið eldri, kanska serliga tey, sum koma við ferðamannaskipum um summarið, men við sosialum miðlum sum Facebook og Instagram ber til at fáa fatur í tí yngra endanum.

- Tað hevur leingi verið eitt hjartamál hjá Visit Faroe Islands at fáa yngru málbólkarnar higar og at víðka um sesongina.

Tað eru serliga heimsfjakkarar, sum velja at koma til Føroyar uttanfyri háárstíðina. Nóg av teimum hava longu verið nærum allastaðni í heiminum og leita eftir meira ókendum ferðamálum, greiðir Guðrið Højgaard frá og leggur afturat, at umleið 75 prosent av teimum, sum koma hendavegin kenna ongan, sum hevur verið her fyrr.

- Føroyar raka plett í eftirspurninginum, sum er í ferðavinnuni í lýtuni. Globaliseringin ger at heimurin er tættari uppá, og tað er biligt at ferðast runt um heimin, og tí leita tey eftir meira ókendum ferðamálum.

Ferðavinnutíðin er víðka til næstan alt árið, og sjálvt um tað eru reiðuliga smá tøl enn, sæst tað aftur.

- So tað gongur rætta vegin, eisini sjálvt um man ofta heldur, at tað gongur kanska í so seint, heldur hon.

Dimma.fo

---

28-06-2016 14:56

### **Serfrøðin: Politisk uppílegging køvir føroyska sjúkrahúsverkið**

Samskipan og samstarv mangla í føroyska sjúkrahúsverkinum. Orsøkin er politisk og søgulig, sigur serfrøðingabólkurin, sum hevur verið við til at gjørt Menningarætlan fyri sjúkrahúsverkið. Heilt síðan byrjanina hjá sjúkrahúsunum hevur stríð og kapping verið millum tey trý sjúkrahúsini. Stríðið hevur snúð seg um tørvin á einstaka sjúkrahúsinum móttvegis tørvinum at miðsavna servitan. Politikarar hava ikki megnað at lyft seg upp um tað kjakið.

- Hetta er eitt kjak, sum javnan verður reist í lögtinginum og í øðrum politiskum orðaskifti, har polariserandi sjónarmið merkja kjakið. Tað er neyvan at taka munnin ov fullan at siga, at hetta huglagið søguliga ikki hevur eggjað til samstarv tvørtur um sjúkrahúsini, staðfestir frágreiðingin um føroyska sjúkrahúsverkið, sum er handað landsstýrinum í dag.

Serfrøðingabólkurin hevur havt til uppgávu at lýsa, hvørjir høvuðstrupulleikar eru í sjúkrahúsverkinum, og hvørjar avleiðingarnar eru av teimum. Bólkurin er mannaður av umboðum fyri øll trý sjúkrahúsinum og umboðum fyri alskyns viðkomandi fakkbólkar.

Køva leiðslu og starvsfólk

Vantandi avgerðir á politiskum og umsitingarligum stigi skapa “ørkymlan og køvir leiðsluna og starvsfólkini á sjúkrahúsunum”, sigur serfrøðingabólkurin. Millum annað kemur hetta til sjóndar, hvussu býtið av sergreinum er í sjúkrahúsverkinum:

- Vantandi avgerðir um, hvar sergreinarnar skulu vera, hava ført við sær, at sergreinar hava tikið seg tilvildarluga upp á teimum trimum sjúkrahúsunum. Søgjan hevur víst, at sergreinar fylgja teimum serlæknum, sum eru settir í starv, og tað hevur skapað dupult virksemlu í heilt smáum sergreingum, t.d. innan bráðvirkssemi, urologi, ortopædi og kardiologi.

Stríðið og atgerðarloysi í politisku skipanini hevur gjørt, at ov lítið fæst fyri peningin, sum løgtingið játtar.

- Samstundis sum politiska skipanin, íroknað Heilsu- og innlendismálaráðið, hevur trupult við at taka neyðugar yvirskipaðar avgerðir, merkir politisk uppílegging í smá mál, at sjúkrahúsvirkið, sambært serfrøðingabólkinum, verður forðað í at raðfesta og effektivisera rakstrarliga virksemlu í mun til peningin, sum løgtingið játtar.

Sirið: Ikki enn eitt skuffuálit

Sirið Stenberg fekk handað álitid Menningarætlan fyri sjúkrahúsvirkið í dag, 28. juni. Hon ásannar, at nógv álit eru komin seinnu árinum, sum eru endað í politiskum skuffum. Men nú verður øðrvísi.

Menningarætlanin verður framd, lovaði hon í Kringvarpinum í dag.

- Hetta er eitt ítøkilig álit. Tað ber til at seta tiltøkini í verk beinanvegin, um semja er um tað. Hetta álitid er gjørt av teimum, sum eru við í tí dagliga arbeiðnum í sjúkrahúsvirkinum. Tey vita, hvat tey tosa um. Hetta er lætt at seta í verk, og hetta álitid fer ikki í eina skuffu, sigur Sirið Stenberg, landsstýriskvinna í heilsumálum.

Dimma.fo

---

### **Cameron skal hittast við ES toppunum**

28.06.2016 - 07:14

Bretski forsætisráðharrin, David Cameron, skal í dag mæta ES leiðarum fyri fyrstu ferð, síðan Stórabretland atkvøddi at taka seg úr ES samstarvinum.

Cameron skal hittast við Jean-Claude Juncker, formanninum í ES kommissionini, og Donald Tusk, forsetanum í Evropa ráðnum, áðrenn farið verður til døgurða við øðrum ES stjórnarleiðarum seinni.

Á skránni stendur sjálvandi úrslitið av Brexit atkvøðuni, men fundast verður ikki, um hvussu Stórabretland á bestan og mest skilagóðan hátt tekur seg úr ES, kunngerð talskvinnan hjá forsætisráðharranum.

Heldur fer hann at greiða leiða frá, hvørjir faktorar gjørdu seg galdandi, tá bretska fólkid valdi at atkvøða ímóti ES, umframt at eggja Stórabretlandi og ES til at arbeiða væl saman, nú ein framtíð hvør sær liggur fyri framman.

Portal.fo

---

### **Maersk Oil-grundmúrurin ridlar - kann velja at selja oljuvirkssemi**

28.06.2016 - 07:35

Maersk Oil hevur mist eina avtalu í Katar, og hetta er ein frammaná fyri danska oljurisan, metir oljugreinari.

Maersk Oil slapp ikki at halda fram við arbeiðnum á Al Shaheen-oljuøkinum í Katar, har fyrirkonan hevur arbeitt í 24 ár. Og økið er ikki hvat sum helst fyri dansku fyrirkona, tí 40 prosent av oljuframleiðskuni hjá Maersk Oil kemur frá Al Shaheen, skrivar Danmarks Radio.

Morten Imsgaard, greinari hjá Sydbank, sigur at hetta er sjálvur grundmúrurin undir Maersk Oil sum nú er burtur.

Maersk Oil er bygt upp kring hesa góðu avtaluna í Katar, ið hevur tryggja fyrirkoni góðar inntøkur, eisini tá oljuprísurin hevur verið lágur. Avtalan hevur hildið fyrirkoni flótandi eisini tá útlitini hava verið dypur í vinnuni, sigur Imsgaard.

Hann sigur at Maersk Oil nú má finna út av um hvussu gongdin framyvir skal vera hjá fyrirkoni. Ein móguleiki er at keypa seg inn í onnur oljuøkir, ella heilt at fara burtur frá hesum.

Maersk Oil hevur millum annað eisini ein part í norsku risaætlanini Johan Sverdrup.

Danskir miðlar halda at nú er tíðin komin til at ovasti stjórin í Maersk Oil, Jakob Thomaesen, fær fløtin. Fyri fáum døgum síðani fekk forstjórin í A. P. Møller, Nils Smedegaard Andersen, sekkin.

Jyllands-Posten skrivar at nú eru stórir móguleikar fyri at A. P. Møller verður býtt upp í enn fleiri eindir, og at man velur at selja oljuvirkssemið.

Oljan.fo

---

### **Framkomið uppsjóvarskip á Havnini**

28.06.2016 - 22:29

Framkomna uppsjóvarskpið Ruth, stevndi inná Havnina í kvøld.

Eftir at skipið heilsaði í Kvívík um 18 tíðina í dag, settu teir kós móti Havnini, har teir komu um 22 tíðina. Ruth skal hava útgerð frá Vónini, og tað er tí, at skipið er komi til Føroya.

Ruth liggur meginpartin av morgindegnum, og tá ið útgerðin er komin umborð, verður farið aftur til fiskiskap.

Portal.fo

---

## 60 særð eftir tvær spreingingar í Istanbul

28.06.2016 - 22:37

Talið av særðum veksur eftir tvær spreingingar á flogvøllinum Atatürk í Istanbul í Turkalandi.

Sambært turkiska miðlinum, Anadolu eru 60 persónar særðir eftir álopið, skrivar Reuters. Seks av teimum 60 særðu eru í lívsvanda.

Dr.dk skrivar, at tað eru tveir persónar, sum við sjálmorðsbumbum hava framt atsóknina við inngongina til terminalin, og hetta var áðrenn trygdareftirlitið.

Portal.fo

---

Áki Bertholdsen 28.06.2016 (09:22)

### Vit eru við at bróta nakkan

- Tað er einki, sum bendir á, at vit fáa eina visionera og djarva frágreiðing, sum kann framtíðartryggja okkara heilsuverk.

Shahin Gaini, yvirlækni á Landssjúkrahúsinum, hevur ikki stórar vónir, nú eitt tilmæli um, hvussu vit skulu skipa okkara heilsuverk, verður handað Sirið Stenberg, landstýriskvinnu í heilsumálum í morgun.

Í eini viðmerking her á www.in.fo kallar hann hetta rætt og slætt ein lagnudag fyri føroyska heilsuverkið, men hann hevur ikki stórvegis vónir um, at vit fáa tilmæli, sum fara at framtíðartryggja bygnaðin í heilsuverkinum, og sum fara at loysa trupulleikan við læknatrotinum, ella sum fara at loysa fíggjarliga trupulleikan.

Men lat okkum nú síggja tilmælini, áðrenn áðrenn læknafakligi serkunnleikin, Læknafelag Føroya, og øll tey sum hava forstand uppá heilsuverk, kanska mugu koldøma hana og byrja arbeiðsbólkin byrja av nýggjum.

- Vit mugu vóna at okkara politikarar duga at síggja skriftina á veggnum, og at tað føroyska heilsuverkið er við at bróta nakkan og er við at enda í koyristól og respiratori fyri lívið.

Shahin Gaini sigur, at heilsuverkið hevur tørv fyri lívbjargandi fyrstuhjálpi. Og hansara uppskot um hesa fyrstuhjálpi er, at vit fáa eitt sjúkrahús á trimum matriklum í Havn, í Klaksvík og í Suðuroy. Men tað skal vera undir eini felags, einstreingjaðari, sterkari leiðslu við einum leiðara.

Samstundis skal fíggingin upp á altjóða, norðurlendsktstøði, og tað merkir, at heilsuverkið skal fáa eina játtan, sum er einar 300 milliónir krónur hægri enn hon er nú, samstundis sum 50 serlæknar skulu útvegast til sjúkrahúsini afturat.

In.fo

---

Hallur av Rana 28.06.2016 (17:47)

### Uppreistur í Labour-flokkinum

Eingin endi tykist at vera á ruðuleikanum í bretskum politikki í kjalarvørrinum av, at bretskir veljarar í síðstu viku atkvøddu fyri, at Bretland skal taka seg úr ES.

Avgerðin hevur longu ført við sær, at David Cameron, forsætisráðharri og leiðari fyri Konservativa flokkin, hevur boðað frá, at hann leggur frá sær í heyst, men eisini í andstøðuflokkinum hevur fólkaatkvøðan ført til trupulleikar.

Jeremy Corbyn, formaður fyri Labour-flokkin, hevur verið fyri nógvum atfinningum síðani

fólkaatkvøðuna, tí mett hefur verið, at hann ikki rak nóg fyri Ja-síðuna. Sunnudagin byrjaði so ein uppreistur, har fleiri av hansara nærmastu stuðlum, antin vórðu koyrd frá ella søgdu seg úr álitisstørvum í tingbólkinum, og á tingbólka fundi í dag gjørdist endaliga greitt, at nærum einki tingfólk hefur álit á leiðaranum longur.

Á fundinum skuldi tingfólkini taka støðu til eitt misálit á formannin, og tá avtornaði høvdu 172 atkvøtt fyri misálitinum, 40 móti, meðan fýra greiddu ikki atkvøðu.

Tað er tó tann vanligi limurin í Labour flokkinum, ið velur formanninum, og Jeremy Corbyn hefur gjørt púra greitt, at hann hefur als ongar ætlanir um at leggja frá sær, tí hann er demokratiskt valdur av limunum í flokkinum. Tvørturímóti leggur hann dent á, at hann hefur allar ætlanir um at stilla upp aftur næstu ferð formansval er í flokkinum.

- Eg eri ein demokratiskt valdur floksleiðari, og 60 prosent av limunum í Labour stuðla mær. Eg ætli mær ikki at svíkja hesi. Hendan atkvøðugreiðslan hefur onga heimild. Vit eru ein demokratiskur flokkur við eini greiðari skipan. Okkara fólk hava tørv á limum hjá Labour, fakfeløgum og tinglimum at standa saman um mína leiðslu í hesi týðningarmiklu tíð hjá okkara tjóð, segði Jeremy Corbyn eftir atkvøðugreiðsluna.

In.fo

---

Hallur av Rana 28.06.2016 (20:00)

### **Svøríki fingið sess í ST-trygdarráðnum**

Svøríki hefur í dag fingið sess við eitt av teimum heilt stóru borðunum har altjóða avgerðir verða tiknar. Tá Trygdarráðið hjá ST í dag skuldi velja nýggj limalond fyri næstu árin, vann Svøríki nevniliga sess í valdmikla ráðnum hjá ST.

Svøríki er harvið eitt av fimtan londum, ið hefur sess í Trygdarráðnum. Av teimum fimtan londunum eru tað fimm lond í hava fastan sess. Tey eru USA, Stórabretland, Russland, Kina og Frakland.

Restina av plássunum verða sett fyri tvey ár, og eru deild millum ymiskar heimspartar. Svøríki hefur vann sær sessin í bólkinum Vestevropeiskir og aðrir statir.

Endamálið við Trygdarráðnum hjá ST er at tryggja frið í altjóða samfelagnum. Avgerðirnar, ið ráðið tekur er bindandi fyri øll londini í ST, men føstu limirnir hava veto-rætt í øllum avgerðum.

Hetta er triðju ferð, at Svøríki hefur sess í Trygdarráðnum. Fyrru ferðirnar var í 1957-58, 1975-76 og 1997-98.

In.fo

---

### **B36 tapti akkurát í Champions League**

B36 er framvegis væl við í undanumfarinum til undankappingina í Champions League, eftir at árstalsfelagið í kvöld tapti tepurt 1-0 fyri maltesiska Valletta í hitanum á Malta. Einsamalla málið skoraði argentinski Federico Falcone, tá hann var fyrstur á returin, eftir at Trygvi Askham bjargaði.

Valletta var leikliga omaná til liðið skoraði miðskeiðis í seinna hálvleiki. Tá tók B36 yvir og kundi upp til fleiri ferðir havt javnað. Serliga ungi Hannes Agnarsson var ein støðu hóttan, eftir at hann kom inn. Hann fekk ein av tveimum teimum heilt stóru móguleikum, tá hann rann seg leysan í høggru, men málverjin bjargaði.

At síggja til, so hefur B36 allar móguleikar at venda 1-0 tapinum til sín fyrimun í Gundadali um eina viku. Tað krevur tó, at tvívaldu meistarnir aftur rakað málið. Sum so ber illa til at finnast at

avrikinum, tí B36 spældi væl eftir umstøðunum, og megnaði at trýsta Valletta, eftir at vertirnir komu á odda.

Liðið er: Trygvi Askham – Jónas Tór Næs, Hørður Askham, Andrias H. Eriksen, Høgni Eysturoy – Odmar Færø, Róaldur Jakobsen, Gestur B. Dam – Hanus Thorleifsson (Hannes Agnarsson, 71.min), Alex Mellemsgaard (Lukasz Cieslewicz, 75.min) og Jákup á Borg (Sebastian Pingel, 82.min)

Á bonkinum: Bjarni Petersen, Jógvan Skeel Nolsøe, Rói Hentze, Pætur Petersen.

In.fo

---

Hallur av Rana 28.06.2016 (22:03)

### **Fólk eru enn skelkað**

Hóast tað var hósdagin í síðstu viku, at bretar atkvøddu fyri at fara úr Bretland, so tykist, at bretar enn hava trupult við at skilja týdningin av avgerðini.

Áki Johansen, føroyski sendiharrin til Bretlands, sigur at støðan í løtuni er mest merkt av, at fólk ikki vita hvat næsti leikur er.

- Fólk eru enn skelkaði og bretska stjórnin hevur ikki umskipað seg enn. Viðvíkjandi samráðingar við ES og onnur lond, so eru bretar slett ikki komnir har til, at nøkur støða er tikin til hvussu tær skulu skipast, sigur Áki Johansen úr London.

Sjálvur hevur sendiharrin verið á fund við ymiskar tinglimir í bretska parlamentinum, men tað tykist, at heldur ikki teir vita hvør næsti leikur er.

- Eg havi havt fund við parlamentarikarar, men eingin veit hvønn veg hetta fer. Tekniskt sæð, so kann parlamentið velja ikki at eftirlíka fólkaatkvøðuna. At útskriva nýval er eisini ein móguleika, men tað vænta eg ikki hendir. Støðan er sum heild eyðkend við, at her er eingin skipan. Úrslitið kom óvæntað á fólk.

Ein av stóru spurningunum í kjalarvørrinum av fólkaatkvøðuni er, hvør skal taka við sum forsætisráðharri eftir, at David Cameron hevur boðað frá, at hann leggur frá sær.

- Eftir ætlan skuldu teir Konservativu velja ein nýggjan leiðara og forsætisráðharra í oktober, men er tað nú framskundað til september. Oddafólkin í løtuni eru Teresa May og Boris Johnson. Tað virkar sum at Teresa May hevur størri undirtøku og er betri dámd millum hinar tinglimirnar. Tað hevur týdning, tí tað eru teir, ið skulu velja valevnini til forsætisráðharra, vísir Áki Johansen á.

Tað er annars Labour flokkurin, ið hevur verið í fokus seinastu dagarnar, og hóast leiðarin, Jeremy Corbyn, er hart trýstur, so vísir sendiharrin á, at hann fleiri ferðir hevur sagt, at hann ongar ætlanir hevur um at siga sessin frá sær.

In.fo

---

### **- Eingin hevur kravt hetta av mæ**

- Tað er mín egna avgerð. Eingin hevur kravt hetta av mæ. Eg føli at tað er rætt, at hon ikki skal hava tann trupulleikan, at pápi hennara er landsstýrismaður. Eg haldi sjálvur, at tað ikki virkar, og tað er orsøkin til broytingina.

Tað sigur Poul Michelsen, landsstýrismaður í vinnumálum, eftir at tað kom fram í síðstu viku, at dóttur hansara, Poula Michelsen Kass, var farin úr nevndini í Posta.



- Á aðalfundinum varð ein útskipting gjørd í nevndini. Landsstýrismaðurin í uttanríkis- og vinnumálum hevur valt Jónu Olsen, rakstrarstjóra á Føroya Tele í nevndina, og Poula Michelsen Kass er farin úr nevndini, skrivaði Posta í ársfrágreiðingini um broytingar í nevndini.

Landsstýrismaðurin leggur dent á, at hóast hann ikki metir, at talan hevur verið um ein gegnistrupulleika, so ger broytingin, at hvørgin teirra kann enda í eini óhepnari støðu.

- Eg eri aldrin á nevndarfundi í Posta, og havi arbeiði bara við sjálvan formannin. Men tað kemst ikki undan, at hon kann enda í óhepnari støðu, tí tað er landsstýrismaðurin, ið varðar av økinum, sigur Poul Michelsen.

In.fo

---

### **Andlát**

Hildibjart Johansen, Tórshavn, ættaður av Strondum, andaðist á Ríkissjúkrahúsinum leygardagin 25. juni, 78 ára gamal.

Palle Christian Højer, málari, andaðist á Tjarnargarði 27.juni, 72 ára gamal.

---